

‘అప్పుల ఊబినుండి దేశాన్ని కాపాడుకుందాం’

కామ్రేడ్ తరిమెల నాగిరెడ్డి వర్ధంతి సభల్లో వక్తల పిలుపు



ఒంగోలు సభలో మాట్లాడుతున్న కా॥ డివిఎన్ స్వామి

విజయవాడ సభలో మాట్లాడుతున్న కా॥ వీరబాబు

ఒంగోలు, 1-8-21:

పరిశ్రమలకు ప్రోత్సాహకాల పేరుతో బడ్జెట్‌ను కార్పొరేట్లకు దోచిపెడుతున్న పాలకులే బడ్జెట్ లోటు వుందంటూ, ప్రభుత్వ రంగ సంస్థల్లో పెట్టుబడుల ఉపసంహరణ పేరుతో ప్రజల ఆస్తులను కారుచౌకగా పెట్టుబడిదారులకు దోచిపెడుతున్నారని సిపిఐ(ఎం-ఎల్) జిల్లా కార్యదర్శి కామ్రేడ్ డివిఎన్ స్వామి విమర్శించారు. స్థానిక మల్లయ్యలింగ భవనంలో జరిగిన తరిమెల నాగిరెడ్డి 45వ వర్ధంతి సభలో ఆయన మాట్లాడుతూ కార్పొరేట్లు బ్యాంకులను మోసంచేసి విదేశాలకు పారిపోయేందుకు సహకరిస్తున్న పాలకులే, రైతు రుణమాఫీ వల్ల బ్యాంకులు దివాలా తీస్తున్నాయని మాట్లాడటం సిగ్గుచేటున్నారు. గత 74 సంవత్సరాలుగా ప్రజారోగ్య రంగాన్ని గాలికొదిలేసిన పాలకుల నిర్లక్ష్యమే నేడు లక్షలాది కరోనా మరణాలకు కారణమని ఆయన స్పష్టంచేశారు. పాలకుల ఈ దళారీ విధానాల ఫలితంగానే దేశం అప్పుల ఊబిలో కూరుకుపోయిందని, నాగిరెడ్డి చూపిన నూతన ప్రజాస్వామిక విప్లవ మార్గంలోనే దేశానికి విముక్తి సాధ్యమని ఆయన పిలుపునిచ్చారు.

అనంతరం ప్రగతిశీల మేధావుల వేదిక జిల్లా కన్వీనర్ పంగులూరి గోవిందయ్య మాట్లాడుతూ బ్రిటిష్ పాలకులు చేసిన రాజద్రోహ చట్టాలను ప్రజాఉద్యమాలపై నేటికీ పాలకులు ఉపయోగిస్తున్నారని దుయ్యబట్టారు. ప్రఖ్యాత హైదరాబాద్ కుట్రకేసులో నాగిరెడ్డి, ఆయన అనుచరులపై కూడా ఈ చట్టాన్ని ప్రయోగించారని, దాన్ని ఆయన కోర్టులోనే తిప్పికొట్టారని వివరించారు. ఇలాంటి ప్రజా వ్యతిరేక చట్టాల రద్దుకు ప్రజలు ఉద్యమించాలని ఆయన పిలుపునిచ్చారు.

తరిమెల నాగిరెడ్డి మెమోరియల్ బ్రస్టు సభ్యులు కామ్రేడ్ కారుమంచి సుబ్బారావు అధ్యక్షత వహించిన ఈ సభలో రైతు కూలీ సంఘం (ఆం.ప్ర) జిల్లా కార్యదర్శి కామ్రేడ్ ఎస్.లలిత కుమారి, ఏఐఎఫ్ఐటియు (న్యూ) నాయకులు కామ్రేడ్ ఎం.ఎస్.సాయి ప్రసంగించారు.

విజయవాడ, 1-8-21:

కా॥ తరిమెల నాగిరెడ్డి 45వ వర్ధంతి సభ సిపిఐ (ఎం-ఎల్) కృష్ణాజిల్లా కమిటీ అధ్యక్ష్యంలో స్థానిక టెన్స్ క్లబ్‌లో 1-8-21న జరిగింది. పార్టీ జిల్లా నాయకులు కా॥వీరబాబు అధ్యక్షతన జరిగిన ఈ సభలో జనసాహితి అధ్యక్షులు కా॥దివికుమార్ మాట్లాడుతూ 1966లో పైరుపచ్చ విప్లవం పేరుతో సామ్రాజ్యవాదులు వ్యవసాయరంగంలో జొరబడ్డారని కా॥టి.ఎన్. ఆనాడే హెచ్చరించారన్నారు. దాని పరాకాష్ఠే మూడు వ్యవసాయ నల్లచట్టాలు అని వివరించారు. ఏపిటిఎఫ్ ప్రధాన కార్యదర్శి కా॥పి.పాండురంగ వరప్రసాద్ మాట్లాడుతూ కా॥టి.ఎన్. భారత రాజకీయ ఆర్థిక, సామాజిక పరిస్థితులపై గణాంకాలతో సహా లోతుగా సాగించిన విశ్లేషణ ఈనాటికీ ప్రాసంగికత కలిగివుందన్నారు. దేశ సహజ సంపదను టి.ఎన్. ఆనాడు చెప్పిన దానికంటే ఎన్నోరెట్లు ఎక్కువగా లాభాలు, రాయల్టీల పేరున సామ్రాజ్యవాద సంస్థలు విదేశాలకు తరలించుకు వెళ్తూ దేశప్రజల్ని దగాచేస్తున్నాయన్నారు. అర్ధవలస, అర్ధపూర్వంలో వ్యవస్థ రద్దుకోసం జనతా ప్రజాతంత్ర విప్లవాన్ని సాగించాల్సిన అవసరాన్ని ప్రత్యేకించి యువత ఇందులో ప్రధాన భాగస్వామ్యం వహించాలని ఆయన నొక్కి చెప్పారు. ఓపిడిఆర్ రాష్ట్ర అధ్యక్షులు కా॥విసు మాట్లాడుతూ కనీస ప్రజాస్వామిక హక్కులను సైతం ఫాసిస్టు తరహా ప్రభుత్వాలు కాలరాస్తున్నాయని వందలాది మందిపై రాజద్రోహాన్ని బనాయిస్తున్నారని పేర్కొంటూ ప్రజాస్వామిక హక్కుల పరిరక్షణకు ఉద్యమించాల్సిన అవసరాన్ని ప్రధానంగా నొక్కి చెప్పారు. ఈ సభలో సిపిఐ (ఎం-ఎల్) సీనియర్ నాయకులు కా॥ముప్పాళ్ళ భాగవత్రీ, స్త్రీవిముక్తి సంఘటన రాష్ట్ర అధ్యక్షులు కా॥చల్లపల్లి విజయ పాల్గొని కా॥టి.ఎన్ కు జోహార్లర్పిస్తూ మాట్లాడారు.